

ಸುದರ್ಶನ ವಿಜಯ

[ಸೂಚನೆ : ಇದು ಮಧುಕುಮಾರ್ ಬೋಳೂರು ವಿರಚಿತ ಸುದರ್ಶನ ವಿಜಯ ಕಾಳಗ ಪ್ರಸಂಗದ ಭಾಗವಾಗಿದ್ದು , ಭಾಗವತರಿಗೆ ಅಡಿಸಲು ಅನುಕೂಲವಾಗುವಂತೆ ಮಾರ್ಪಡಿಸಿಕೊಂಡ ಕೃತಿಯಾಗಿದೆ]

(ಪಾತ್ರಗಳು : ದೇವೇಂದ್ರ , ಅಗ್ನಿ , ವಾಯು , ವರುಣ , ಶತ್ರುಪ್ರಸಾದನ , ಮಂತ್ರಿ-ಗುರ್ಜರಾಸುರ , ಈಶ್ವರ , ಮೂಕಾಸುರ , ಕಾಲಾಸುರ , ದ್ವಾರಪಾಲಕ , ಬ್ರಹ್ಮ , ವಿಷ್ಣು , ಲಕ್ಷ್ಮೀದೇವಿ , ಸುದರ್ಶನ)

(ದೇವೇಂದ್ರನ ಓಲಗ)

ದೇವೇಂದ್ರ : (ಜಂಪೆ-1) ಚಿತ್ತವಿಸು ಧಾತ್ರೀಶ ವೃತ್ತಾರಿ ನಾಕದಿ ಸ | ಮಸ್ತ ಸುರ ಮೊತ್ತದಿಂ
ದಿತ್ತನೋಲಗವ || ಭರಿತ ವೈಭವದಿ ಮೆರೆದಿರಲು ಮೇನಕೆ ರಂಭೆ | ತರುಣಿಯರು ಹರಿತಂದು ಸರಸದಿ
ಕುಣಿದರು ||

ದೇವೇಂದ್ರ : (ತ್ರಿವುಡೆ-1) ಹಂದೆಗಳು ದಾಯಾದ್ಯ ಮತ್ಸರ | ದಿಂದ ಪದೆ ಪದೆ ಕೊಡುವರುಪಟಳ ||
ವಿಂದು ನಿಮ್ಮಭಿಮತವ ಪೇಳಿನ | ಲೆಂದರಾಗ ||

ಅಗ್ನಿ : (ತತ್ತತ್ಯೈ) ಅನುಮಾನವೇಕೆ ಜೀಯ | ನಿನ್ನಯ ಬಳಿಯೊಳ್ | ಅನಲ ನಾನಿರಲು ಭಯ ||
ಮನದೊಳೆಣಿಸದಿರು | ದನುಜರು ಬಂದರೆ | ಹನನ ಗೈಯುವೆ ನಿಶ್ಚಯ ||

ವಾಯು : (ದಿತ್ತತ್ತ) ಸಿರಿಯಾಸೆಯಲಿ ಖೊಳರು | ನಾಕಕೆ ಬಂದು | ಹರಣ ನೀಗುತಲಿಹರು || ಸಿರಿವರ
ನಿರತ ನ | ಮೈಡೆಯೊಳಗಿರುವಾಗ | ದುರುಳರ ಭಯವು ಬೇಡ ||

ವರುಣ : (ತೋಂದಿತ್ತತ್ತ) ಬೊಮ್ಮನ ಮೆಚ್ಚಿಸು | ತೊಮ್ಮನದಿಂ ವರ | ಘಮ್ಮನೆ ಪಡೆದು ಖಳ ||
ರೆಮ್ಮಯ ಪೊಳಲೆಡೆ | ಒಮ್ಮೆಗೆ ಬಂದರೆ | ಸುಮ್ಮನೆ ಬಿಡೆ ನಾನು ||

ದೇವೇಂದ್ರ : (ಅಷ್ಟ-1) ಧಿರುರೆ ಮೆಚ್ಚಿದೆ ಸರ್ವರರುಹಿದ ನುಡಿಗಿ | ಧುರದೊಳಗಿದಿರಿಲ್ಲ ಧರೆಯೊಳು
ನಿಮಗೆ || ದುರುಳರಂಜಿಕೆ ನಮಗಿರದಿನ್ನು ಮುಂದೆ | ಸರಸಿಜಾಕ್ಷನ ಕೃಪೆ ಇರಲೆಮಗೊಂದೆ ||

(ಎಲ್ಲರೂ ತೆರಳಿದ ನಂತರ ತೆರೆ ಇಳಿಬಿಟ್ಟು , ಸಿಂಹಾಸನದ ಮೇಲೆ ನಿಂತು , ಅಬ್ರಹ್ಮ ಶತ್ರುಪ್ರಸಾದನನ ಪ್ರವೇಶ)

ಶತ್ರುಪ್ರಸಾದನ : (ಅಬ್ರ) ಮುನ್ನೊರೆವೆ ಲಾಲಿಸು ಕರ್ಬುರಾನ್ವಯದಿ | ದುರುಳ ಶತ್ರುಪ್ರಸಾದನನು ಜನಿಸಿ ||

ಶತ್ರುಪ್ರಸಾದನ : (ತ್ರಿವುಡೆ-2) ಇತ್ತ ಮಹಲೋಹವತಿ ಪುರದೊಳು | ಧೂರ್ತ ಶತ್ರುಪ್ರಸಾದನನು ತಾ ||
ನಿತ್ತನೋಲಗ ಅರ್ತಿಯಿಂದಲಿ | ಭೃತ್ಯರೊಡನೆ ||

ಶತ್ರುಪ್ರಸಾದನ : (ತ್ರಿವುಡೆ-2) ಎಡಬಲವ ನೋಡುತಲಿ ದೈತ್ಯನು | ಕಡುಹರುಷ ತಾಳುತಲಿ ಖಳರಿಗೆ ||
ನುಡಿದ ತನ್ನಯ ಮನದ ಇರವನು | ಮದವ ತಾಳಿ ||

(ಮುಖ್ಯವಾದ ವಿಷಯ ಮಾತಾಡಲಿಕ್ಕಿದೆ ಎಂದು ಮಂತ್ರಿಯನ್ನು ಕರೆಯುತ್ತಾನೆ, ಗುರ್ಜರಾಸುರನ ಪ್ರವೇಶ, ತೈತ್ತೈತ್ತೈತ್ತೈ....)

ಗುರ್ಜರಾಸುರ : (ತ್ರಿವುಡೆ-2) ಏನು ಕಾರಣ ಕರೆಸಿರುವೆ ನೀ | ವೇನು ದುರಿತವು ಬಂದುದೀಗಲು ||
ಏನದಪ್ಪಣೆ ಬೋರನೊರೆಯೆನೆ | ದಾನವನು ನುಡಿದ ||

ಶತ್ರುಪ್ರಸಾದನ : (ಜಂಪೆ-2) ಕೇಳಯ್ಯ ಮಂತ್ರೀಶ | ಭೂಲೋಕದೊಳಗೆನಗೆ | ಮೇಲೆನಿಪ
ವೀರರಾರಿಹರು || ಬಾಳನೇತ್ರನ ಕೃಪೆಯು | ಸತತವೆಮಗಿಹುದು ಖಳ | ಜಾಲವೇ ಶ್ರೇಷ್ಠ ಜಗದೊಳಗೆ ||

ಶತ್ರುಪ್ರಸಾದನ : (ತ್ರಿವುಡೆ-2) ಹಿರಿಯವರು ನಾವ್ ನಮ್ಮ ಹಕ್ಕಿನ | ಪುರದಿ ವೈಮಾನಿಕರು ವಿಭವದಿ ||
ಇರುವರೈ ಅವರೊಶದಿ ಬಿಡುವುದು | ಸರಿಯೆ ಪೇಳು ||

ಶತ್ರುಪ್ರಸಾದನ : (ತ್ರಿವುಡೆ-2) ಸಿದ್ಧಗೊಳಿಸೈ ಸುಭಟಶ್ರೇಣಿಯ | ಅದ್ರಿಹರ ಶಕ್ರನನು ಗುದ್ಧತ || ಮೆದ್ದ
ಸುಖ ಕಾರಿಸುತ ಬರುವೆನು | ಯುದ್ಧದಲ್ಲಿ ||

ಗುರ್ಜರಾಸುರ : (ಏಕ) ಆದರೆ ಸಂಶಯವೊಂದು | ಮಧು | ಸೂದನ ನಾಗಲೆ ಬಂದು || ಕಾದಿಪನು
ಎಂದೆಂದು | ನೀ | ಪ್ರೋದರೆ ಬರುವುದು ಕುಂದು ||

ಗುರ್ಜರಾಸುರ : (ತ್ರಿವುಡೆ-2) ಜನರಹಿತ ವನವನು ಪ್ರವೇಶಿಸಿ | ಮನುಮಥಾರಿಯ ತಪದಿ ಮೆಚ್ಚಿಸಿ ||
ಹನನವಾಗದ ವರವ ಪಡೆಯುತ | ಕ್ಷಣದಿ ಬಂದು ||

ಶತ್ರುಪ್ರಸೂದನ : (ತ್ರಿವುಡೆ-2) ಸಹಜವಿದು ನೀ ನುಡಿದ ನುಡಿ ನಾ | ಬಹತನಕ ಅರಮನೆಯ ಕಾಯುತ ||
ಇಹುದು ಜಾಗ್ರತೆಯಲ್ಲಿ ಪ್ರಜೆಗಳ | ಸಹಿತ ಸುಖದಿ ||

(ತಪಸ್ಸಿಗೆ ತೆರಳುತ್ತಾನೆ , ಒಮ್ಮೆ ಒಳಗೆ ಹೋಗಿ ಪುನಹ ಬರುವಾಗ)

ಶತ್ರುಪ್ರಸೂದನ : (ಭಾಮಿನಿ) ಬರಬರುತ ರಥದಿಂದಿಳಿದು ಸುಂ | ದರ ಸ್ಥಳವನಾರಿಸುತ ರಾಕ್ಷಸ | ಹರಿವ
ಹರಿಯೊಳು ಮಿಂದು ಶುಚಿಯಾಗುತ್ತ ಹೃದಯದಲಿ || ಸೆರೆಹಿಡಿದು ಹರಿಧರನ ಭಜಿಸಿದನು ||

ಶತ್ರುಪ್ರಸೂದನ : (ಏಕ) ಮೃದನನು ಕಾಣದೆ ಧಡಿಗನು ಕೋಪದಿ | ಖಡುಗವ ಪಿಡಿಯುತಲಿ ||
ಕಡಿದರ್ಪಿಸುವೆನು ಮಂಡೆಯನೆನುತಲಿ | ತೊಡಗಲು ತಡೆದ ಹರ ||

(ಶಿರವನ್ನು ಕಡಿದುಕೊಳ್ಳಲು ಮುಂದಾದಾಗ ಈಶ್ವರ ಪ್ರತ್ಯಕ್ಷನಾಗಿ ತಡೆಯುತ್ತಾನೆ)

ಈಶ್ವರ : (ಏಕ) ಮೆಚ್ಚಿದನೆಲೆ ಖಳನೆ | ಈ ತಪ | ದಿಚ್ಛೆಯನುಸಿರೊಡನೆ || ಬೆಚ್ಚದೆ ನೀ ಮನ | ಬಿಚ್ಚುತ
ಕೇಳ್ ನಿ | ನಿಚ್ಛೆಯನೀಯುವೆ | ನಿಶ್ಚಯವಿಂದಿಲಿ ||

ಶತ್ರುಪ್ರಸೂದನ : (ಏಕ,ಕೋರೆ) ಹರನೊರೆದ ಮೃದು ನುಡಿಯ ಖಳ ಕೇಳ್ವು | ಶಿರ ನೆಗಹುತಲಿ | ಕಣ್
ತೆರೆದು ನೋಡಿದ ಹರುಷವನೆ ತಾಳ್ವು || ಕರಮುಗಿದು ಪದಕೆರಗಿ ಅರುಹಿದ | ಭರದಿ ಅಮರತ್ವವನು
ಕರುಣಿಸಿ | ಹರಸೊ ಗಿರಿಜಾವರನೆ ಶಶಿಧರ | ನಿರತ ಭಜಕರ ಪೊರೆವ ಶಂಕರ ||

ಈಶ್ವರ : (ಮಟ್ಟಿ) ಅಮರತ್ವ ಈವ ಅಧಿಕಾರವು ಎನಗಿಲ್ಲ | ಸಮವಲ್ಲ ನೀ ಯಾಚಿಸುವುದು ||
ಅಮರತ್ವವಲ್ಲದೆ ಬೇರೆ ವರವ ಕೇಳು | ಮಮತೆಯೊಳಿವೆ ನಿಶ್ಚಯವು ||

ಶತ್ರುಪ್ರಸೂದನ : (ಜಂಪೆ-2) ಒರೆದ ಕ್ಷಣ ಖಳ ಕೇಳ್ವನೂ | ಅರಿಗಳನು | ತರಿವ ಶಕ್ತ್ಯಾಯುಧವನೂ ||
ಧುರದಿ ಸಾವಡಸದೆನೆಗೆ | ಹರಿ ಬ್ರಹ್ಮ | ಗಿರಿಜೆಪತಿ ನಿಮ್ಮೊಳೆನೆಗೆ || ಯೋನಿಮುಖದಿಂ ಜನಿಸಿದ |
ಸುರಮನುಜ | ಪ್ರಾಣಿಯಿಂ ನಾ ಸಾಯದ || ಮಾನವಂತನೆ ವರವನೂ | ಈಯೆನೆಗೆ | ಸಾನುರಾಗದಲಿ
ನೀನೂ ||

ಈಶ್ವರ : (ಮಟ್ಟಿ) ನೀಪೇಳಿದಂತಾಗಲೆಂದಭಯವನಿತ್ತು | ನೀತಿಯ ಪೇಳುತ್ತ ನುಡಿದ || ನಿರ್ಜೀವವಾದ
ಆಯುಧವೊಂದು ಮೈದಳಿದು | ನಿನ್ನೊಳ್ ಧುರ ಮಾಡೆ ನೀ ಮಡಿವೆ ||

(ಈಶ್ವರ ತೆರಳಿದ ನಂತರ)

ಶತ್ರುಪ್ರಸೂದನ : (ಏಕ) ಕರವಾಳವ ಕೈಗೊಳುತಲಿ ಕರ್ಬುರ | ಭರಿತಾವೇಶದಲಿ || ಭರದಿಂ ಪುರವನು
ಸೇರುತಲರುಹಿದ | ಹರುಷದಿ ಮಂತ್ರಿಯೊಳು ||

(ಪುರಕ್ಕೆ ಬಂದು ಮಂತ್ರಿ ಗುರ್ಜರಾಸುರ , ಮೂಕಾಸುರ ಮತ್ತು ಕಾಲಾಸುರರನ್ನು ಕರೆಯುತ್ತಾನೆ , ಅವರೆಲ್ಲ ಒಬ್ಬೊಬ್ಬರಾಗಿ
ಬರುತ್ತಾರೆ , ತೈತ್ತೈತ್ತೈತ್ತೈ..... , ಎಲ್ಲರೂ ಬಂದನಂತರ)

ಮೂಕಾಸುರ : (ತತ್ತೈ) ಏತಕೆನ್ನನು ಕರೆಸಿದೆ ನೀನೀ | ತತುಕ್ಷಣದಲಿ ಧೊರೆಯೇ || ಏನೆನಗಪ್ಪಣೆ
ಬೋರನೆ ಒರೆಯೆನೆ | ಖೊಳಖೊಳನು ನುಡಿದ ||

(ಮೂಕನ ಮಾತಿಗೆ ಕಾಲಾಸುರ ತಮಾಷೆ ಮಾಡುವುದು, ಮೂಕನಿಗೆ ಸಿಟ್ಟು ಬಂದಾಗ ಗುರ್ಜರ ಸಮಾಧಾನಪಡಿಸುವುದು)

ಕಾಲಾಸುರ : (ತ್ರಿವುಡೆ-2) ಶೂರ ದಾನವರಾಯ ಎಮ್ಮನು | ಕರೆಸಿದಂದವ ಬೋರನೊರೆಯೋ ||
ಹೀರಲೇ ಶರಧಿಯನು ಸೂರ್ಯನ | ನೇರಿ ಕೆಳತರಲೇ ||

ಗುರ್ಜರಾಸುರ : (ತ್ರಿವುಡೆ-2) ಓ ಧೋರೆಯೆ ನೀವೀಗ ಬಂದಿರೆ | ಹೋದ ಕಾರ್ಯವದೇನದಾಯಿತು ||
ಬೂದಿಧರ ಮೈದೋರಿದನೆ ವರ | ವಿತ್ತನೇ ತಾನು ||

ಶತ್ರುಪ್ರಸೂದನ : (ತ್ರಿವುಡೆ-2) ಹಿಡಿದ ಕಾರ್ಯವ ಬಿಡದೆ ಸಾಧಿಸಿ | ಪಡೆದೆ ವರವನು ನೆರಹು ಸೇನೆಯ||
ಒಡನೆ ನಾಕಕೆ ಪೋಗಿಗಲ್ಲವ | ಕಡವಳರನು ||

ಮೂಕಾಸುರ : (ದಿತ್ತತ್ತ) ಒಡೆಯನಾಜ್ಞೆಯ ಕೇಳುತಾ | ಸೇನೆಯ ಸಿದ್ಧ | ಪಡಿಸಿ ಪೋಗುವ ಎಂದಾತ ||
ಒಡನೆ ಶಸ್ತ್ರವ ಧರಿಸುತಾ | ರಥವನೇರಿ | ನಡೆದರು ಧುರಕೆನ್ನುತಾ ||

ಕಾಲಾಸುರ : (ತತ್ತತ್ಯೈ) ಬರುವೆವು ನಿನ್ನೊಡ ತೆರಳುವೆಯಾದರೆ | ಸುರರನು ಲೆಕ್ಕಿಪೆವೆ || ಮುರಿದಿಕ್ಕುತ
ತ್ರಿದಶರ ನಾಕದಿ ನೀ | ಮೆರೆಯುತಿಹುದು ಪ್ರಭುವೆ ||

ಗುರ್ಜರಾಸುರ : (ತ್ರಿವುಡೆ-2) ಮತ್ತೆ ಸ್ವರ್ಗವ ಮುತ್ತಿ ತ್ರಿದಶರ | ಉತ್ಕರವ ಬಡಿದಟ್ಟಲವರನು || ನಿತ್ಯ
ಸಲಹುವ ಅಚ್ಚುತನು ಬರೆ | ಚ್ಯುತಿಯು ಬರದು ||

(ಹೊರಡುತ್ತಾರೆ, ದ್ವಾರಪಾಲಕ ತಡೆಯುತ್ತಾನೆ)

ದ್ವಾರಪಾಲಕ : (ತತ್ತತ್ಯೈ) ನಿಲ್ಲಿ ನಿಲ್ಲಿ ಮುಂದಕ್ಕೆ ನೀ | ವೆಲ್ಲಿ ಪೋಪಿರಿದು || ಮಲ್ಲನಾದ ಎನ್ನನಿಲ್ಲಿ |
ಗೆಲ್ಲದೇ ನೀವಿದು ||

(ಮೂಕಾಸುರ ಮತ್ತು ದ್ವಾರಪಾಲಕನ ನಡುವೆ ಹಾಸ್ಯದ ಸಂಭಾಷಣೆ, ನಂತರ ದ್ವಾರಪಾಲಕನನ್ನು ಬಡಿದು ಅಟ್ಟುತ್ತಾರೆ, ದೇವೇಂದ್ರ
ಕುಳಿತಲ್ಲಿಗೆ ದ್ವಾರಪಾಲಕ ಬರುತ್ತಾನೆ)

ದ್ವಾರಪಾಲಕ : (ಏಕ) ಕೇಳು ಕೇಳಯ್ಯ ಪುರುಹೂತ | ನಾವೆಂಬ ಮಾತ | ಪೇಳ್ವದೇನಾದ ಅನಾಹುತ ||
ಖೊಳರು ಸೇನಾ | ಜಾಲದೊಳ್ಳಿದುತ | ಕಾಳಗಕೆನುತಲಿ | ಬೇಲಿಯ ಬಲಿದರು ||

ದ್ವಾರಪಾಲಕ : (ಏಕ) ಅರಸ ಪ್ರಸೂಧನನೆಂಬವ | ಮತ್ತೋರ್ವನವನ | ದುರುಳ ಅಮಾತ್ಯನು
ಗರ್ಜಿಸುವ || ದ್ವಾರದಿ ತಡೆಯಲು | ಭಾರಿಸಿ ಬೆನ್ನಿಗೆ | ಭೇರಿಯಗೈದರು | ದೊರೆಯೆ ದನುಜರು ||

ದೇವೇಂದ್ರ : (ಏಕ) ಚರರರುಹಿದ ನುಡಿ ಸುರಪತಿ ಕೇಳುತ | ಕೆರಳುತ ಸುಮನಸರ || ಕರೆಸಲು ಸರ್ವರು
ಒರೆದರು ಚರಣ | ಕೈರಗುತ ಪೌರುಷವ ||

(ದ್ವಾರಪಾಲಕ ತೆರಳುತ್ತಾನೆ , ದೇವತೆಗಳನ್ನು ಕರೆಸುತ್ತಾನೆ - ಅಗ್ನಿ , ವಾಯು , ವರುಣರು ಬರುತ್ತಾರೆ)

ಅಗ್ನಿ : (ದಿತ್ತತ್ತ) ಖಾತಿಯೊಳಿಂದನು ಅಗ್ನಿಯು ನಾಥನೆ | ಯಾತಕೆ ಕರೆಸಿದಿಯೊ || ಧೂರ್ತರ ವ್ರಾತವು
ಪುರದೆಡೆ ಬಂದುದೆ | ಭೀತಿಯ ಬಿಟ್ಟರುಹು ||

ದೇವೇಂದ್ರ : (ತ್ರಿವುಡೆ-2) ಕೇಳಿರೈ ಸುರರೆಲ್ಲ ಖೊಳರ | ಪಾಳ್ಯ ನಮ್ಮಯ ಪುರವ ಮುತ್ತಿದೆ || ಏಳಿ
ಜವದಲಿ ಕೊಲ್ಲದಿದ್ದರೆ | ಬಾಳ್ವೆ ವ್ಯರ್ಥ ||

ವಾಯು : (ತತ್ತತ್ಯೈ) ಕೆಟ್ಟ ಬೀಜವು ಸುಟ್ಟರು | ಪುಟ್ಟುವ ತೆರ | ದುಷ್ಟರು ಪುನ ಬಂದರು || ಭೃಷ್ಟ
ಪ್ರಸೂದನ | ಕುಟ್ಟುತ ಚಾರರ | ಅಟ್ಟಿದ ಎಮ್ಮೆಡೆಗೆ ||

ವರುಣ : (ತ್ರಿವುಡೆ-2) ವರುಣನೆಂದನು ಹಿರಿಯರೆಂಬುವ | ಗರುವ ತಲೆಗೇರಿರುವುದವರಿಗೆ || ಪುರಕೆ ಪುನ
ಬಂದಿರುವ ದಾನವ | ನರುಹಿ ಯಾರು ||

(ಯುದ್ಧಕ್ಕೆ ಹೊರಡುತ್ತಾರೆ , ಮೊದಲು ವಾಯು ಮತ್ತು ಗುರ್ಜರಾಸುರ ಇದಿರಾಗುತ್ತಾರೆ)

ವಾಯು : (ಮಟ್ಟೈ) ಭಳಿರೆ ನಾಕವೇರಿ ನಮ್ಮ | ಬಲದ ಮುಂದೆ ಶೌರ್ಯ ತೋರಿ || ಕಲಹಕೆಂದು ಬಂದ
ನಿನ್ನ | ಪೆಸರು ಪೇಳೆಲಾ ||

ಗುರ್ಜರಾಸುರ : (ಮಟ್ಟೈ) ಮೆರೆವ ಲೋಹವತಿಯ ಪುರದ | ಅರಸನ ಮಂತ್ರಿಶ ನಾನು || ಬಂದೆ
ಬಗುಳಬೇಡ ಪೆಸರು | ಶೂರ ಗುರ್ಜರ ||

(ಯುದ್ಧ , ವಾಯುವು ಸೋಲುತ್ತಾನೆ , ನಂತರ ವರುಣ ಮತ್ತು ಮೂಕಾಸುರ ಇದಿರಾಗುತ್ತಾರೆ, ಮೂಕನ ಮಾತುಗಳಿಗೆ ವರುಣನು ತಮಾಷೆ ಮಾಡುತ್ತಾನೆ)

ವರುಣ : (ಏಕ) ಹಾರದಿರಲವೋ ಖಳನೇ | ರಣ | ತೋರಲು ಕೊಲುವೆನು ಒಡನೆ || ಸಿರಿಗಳ ಆಸೆಯ ಬಿಟ್ಟು | ನೀ | ತೆರಳೆಲೊ ಈ ಪುರ ಬಿಟ್ಟು ||

ಮೂಕಾಸುರ : (ಏಕ) ವರುಣನೆ ಬಗುಳದಿರಲವೋ | ನಿಮ್ಮ | ಪೌರುಷ ನಾವರಿತಿಹವು || ಧುರದಲಿ ನಿಮ್ಮನು ಕೊಂದು | ಈ | ಪುರವನು ಬಿಡೆವೆಂದೆಂದು ||

(ಯುದ್ಧ , ವರುಣನು ಸೋಲುತ್ತಾನೆ , ನಂತರ ಅಗ್ನಿ ಮತ್ತು ಕಾಲಾಸುರ ಇದಿರಾಗುತ್ತಾರೆ)

ಕಾಲಾಸುರ : (ಮಟ್ಟೆ) ಒದರಬೇಡವೆಲವೋ ನೀನು | ಮದನವೈರಿ ಶಿವನ ವೀರ್ಯ || ರದನ ತಾಗದಂತೆ ಮೆದ್ದ | ಅಧಮನಲ್ಲವೋ ||

ಅಗ್ನಿ : (ಮಟ್ಟೆ) ಹರನ ವೀರ್ಯ ತಿಂದರೇನು | ಧುರುಳ ತಾರಕಾಖ್ಯನನ್ನು || ತರಿಯುತೆಮ್ಮ ಧುರಿತವನ್ನು | ಹರಜ ಹರಿಸಿದ ||

(ಯುದ್ಧ , ಅಗ್ನಿ ಸೋಲುತ್ತಾನೆ , ನಂತರ ದೇವೇಂದ್ರ ಮತ್ತು ಶತ್ರುಪ್ರಸೂದನ ಇದಿರಾಗುತ್ತಾರೆ)

ಶತ್ರುಪ್ರಸೂದನ : (ಏಕ) ಎಲವೋ ನಿಲ್ಲೆಲೊ ಮಘವ | ಕೊಳು | ಗುಳದೊಳು ನಿನ್ನಯ ಶಿರವ || ಘಳಿಲನೆ ತರಿಯುತ ಸ್ವರ್ಗ | ನಾ | ನಾಳುವೆ ನೋಡೆಲೊ ಶೀಘ್ರ ||

ದೇವೇಂದ್ರ : (ಮಟ್ಟೆ) ಆರೆಲೋ ಮದಾಂಧ ನಿಲ್ಲು | ವೀರರನ್ನು ರಣದಿ ಗೆಲುವ || ಶೂರತನವ ಎನ್ನೊಳಿಗ | ತೋರು ತೋರೆಲಾ ||

ಶತ್ರುಪ್ರಸೂದನ : (ಮಟ್ಟೆ) ಪಿಂತೆ ಬಂದ ದನುಜನಿಕರ | ದಂತೆ ಅಲ್ಪನಲ್ಲ ಅಂತ || ಕಾಂತನಿಂದ ಪಡೆದೆ ಶಕ್ತಿ | ಅಂತ್ಯ ನಿನಗಿದೊ ||

ದೇವೇಂದ್ರ : (ಮಟ್ಟೆ) ರುಂಡಮಾಲನಿಂದ ವರವ | ಭಂಡ ಪಡೆದರೇನು ನಿನ್ನ || ರುಂಡವನ್ನು ಖಂಡಿಸುವೆನು | ಷಂಡನೀಕ್ಷಣ ||

(ಯುದ್ಧ , ದೇವೇಂದ್ರ ಸೋತು ಓಡುತ್ತಾನೆ , ರಕ್ಕಸರೆಲ್ಲ ಬಂದು ಜಯಘೋಷ ಮೊಳಗಿಸುತ್ತಾರೆ , ಮುಂದಿನ ಅಬ್ರಹ್ಮ ದೇವಗದ್ದುಗೆಯನ್ನು ಏರುತ್ತಾನೆ)

ಶತ್ರುಪ್ರಸೂದನ : (ಅಬ್ರ) ಸುರಪನನು ಗೆಲಿದಾಕ್ಷಣವೆ ಖಳ | ಭರದೊಳ್ಳಿದುತ ನಾಕ ಲೋಕದ || ಮೆರೆವ ಸಿಂಹಾಸನವನೇರುತ | ಹರುಷದಿಂದ ||

ಶತ್ರುಪ್ರಸೂದನ : (ತ್ರಿವುಡೆ-2) ಭೇರಿಯನು ಹೊಡೆಸಿದನು ನಾಕಕೆ | ಧೋರೆಯು ಮುಂದಕೆ ನಾನೆ ನುಡಿಯನು || ಮೀರಿ ನಡೆದರೆ ಜತನವೆನ್ನುತ | ಒರೆದ ಖಳನು ||

(ಡಂಗುರ ಹೊಡೆಯುತ್ತಾರೆ , ಮೂಕ ಡಂಗುರ ಸಾರುವುದು , ಎಲ್ಲರೂ ತಮಾಷೆ ಮಾಡುವುದು , ಎಲ್ಲರೂ ತೆರಳಿದ ನಂತರ ಪದ್ಯಕ್ಕೆ ದೇವೇಂದ್ರ ಮತ್ತು ಇತರರು ಬರುತ್ತಾರೆ)

ದೇವೇಂದ್ರ : (ಮಟ್ಟೆ) ಹರಹರ ಯಾರೊಡನುಸುರಲೀ ಕಷ್ಟವ | ಪರಿಹರಿಸುವರು ಯಾರಿಂದು || ಧುರುಳಸೂದನನ ಅಡಿಯಾಳಾಗಿ ಬಾಳಲು | ಸರಸಿಜೋದ್ಭವ ಬರೆದನಯ್ಯೋ ||

(ದುಃಖಿಸುತ್ತಾ ಬ್ರಹ್ಮನಲ್ಲಿಗೆ ಬರುತ್ತಾರೆ)

ದೇವೇಂದ್ರ : (ಮಟ್ಟೆ) ಬಂದು ಬ್ರಹ್ಮನ ಪದದ್ವಂದ್ವ ಸದಾ | ನಂದ ನೊಂದೆನು ಶ್ರೀಶಕಂದಾ || ಬಂದಾ ಬವಣೆಯಿಂದ ಇಂದು ಕಾಪಾಡೆಂದು | ಚಂದದಿ ನುಡಿದ ದೇವೇಂದ್ರ ||

ಬ್ರಹ್ಮ : (ಏಕ,ಕೋರೆ) ಅಡಿಕಡಿದ ಗಿಡದಂತೆ ಅಡಿಗೆಡದ | ಬಿಡುಗಣ್ಣರೊಡೆಯನ | ಜಡಜರುಹ ಪಿಡಿದೆತ್ತಿ ಮುದದಿಂದ || ತಡವರಿಸಿ ಪರಿ | ಅಡಿಯ ನಿನಗೀ | ಗಡಸಿದೆಡರೆಡೆ | ಬಿಡದೆ ಪೇಳಿ || ದೊಡನೆ ಕಡವಳ | ರೊಡೆಯ ನುಡಿದನು | ಧಡಿಗನಿಂದವ | ಗಾದ ತಡೆಯನ್ನು ||

ದೇವೇಂದ್ರ : (ಏಕ,ಕೋರೆ) ಖೂಳ ದಾನವ ಮೂಲ ಕಾಲ ಶ್ರೀಲೋಲ | ಬಾಲ ಪೇಳುವೆ ಎಮಗಾದ
ಕಂಗಾಲ || ಶೂಲಿಯೊಳ್ ಶತ್ರು ಸೂಧನನು ವರ ಪಡೆದು | ಧಾಳಿಗೈಯುತಲೆಮ್ಮ ಗೆಲಿದನು ಇಂದು ||

ದೇವೇಂದ್ರ : (ಏಕ,ಕೋರೆ) ಹಾದಿ ಯಾವುದು ಕಾಣೆ ಬದುಕುವುದು ಹ್ಯಾಗೆ | ಮೋದದಿ ಬಂದೆ ನಿನ್ನಯ
ಪಾದದಡೆಗೆ || ಸಾಧನೆಯಲ್ಲಿ ಪ್ರಸೂಧನನನ್ನು ಕೊಲಿಸು | ಹೇ ದಯಾನಿಧಿಯೆ ನಿನ್ನ ಭಜಕರನುಳಿಸು ||

ಬ್ರಹ್ಮ : (ತ್ರಿವುಡೆ-1) ಅವಧರಿಸು ಪುರುಹೂತ ಲಕ್ಷ್ಮೀ | ಧವನೊಡನೆ ದೂರಡಲುಖೂಳನ || ಜವದಿ
ವಧಿಸುತ ಕಾವ ನಾವ್ ಪೋ | ಗುವದವನ ಬಳಿಗೆಲ್ಲರು ||

(ಎಲ್ಲರೂ ವಿಷ್ಣುವಿನಲ್ಲಿಗೆ ಹೊರಡುತ್ತಾರೆ , ತೆರೆ ಇಳಿಬಿಟ್ಟು , ಪದ್ಯಕ್ಕೆ ವಿಷ್ಣು ಮತ್ತು ಲಕ್ಷ್ಮಿಯರ ಕುಳಿತು ಪ್ರವೇಶ)

ವಿಷ್ಣು ಮತ್ತು ಲಕ್ಷ್ಮೀ : (ತ್ರಿವುಡೆ-1) ಕ್ಷೀರವಾರಿಧಿಯೊಳು ರಮಾವರ | ವಾರಿಧೀಸುತೆ ಸಹಿತಲಿರುತಿರೆ ||
ಮೂರು ಲೋಕದ ಸ್ಥಿತಿಯ ಕಾರ್ಯವ | ಪಾಲಿಸುತಲೀ ||

ಲಕ್ಷ್ಮೀ : (ಅಷ್ಟ-1) ಏನ ಬಣ್ಣಿಪೆ ಪತಿಯೇ | ತವ ಚರಿತವ | ಏನ ಬಣ್ಣಿಪೆ ಪತಿಯೇ || ಏನೆನುವೆ ಗೀ
| ವಾಣನುತ ತ್ರೈ | ಕ್ಷೋಣಿಯಲಿ ಎಣೆ | ಗಾಣೆ ತಮ್ಮ ಪ್ರ || ವೀಣತೆಗೆ ಶಿವ | ನಾಣೆ ನಿಮ್ಮಯ |
ರಾಣಿಯೆನಿಸಿದ | ನಾನೆ ಧನ್ಯಳು ||

ಲಕ್ಷ್ಮೀ : (ತ್ರಿವುಡೆ,ಏಕ,ಕೋರೆ) ಕುಂದ ಕುಟ್ಟಲ ರದನ | ಮತ್ಸ್ಯಾವತಾರ | ದಿಂದ ತಂದೆ ಸೋಮನ ||
ಮಂದರಾದ್ರಿಯ | ಕುಂದದೆತ್ತುತ | ಹಂದಿ ನರಹರಿ | ಯಂದ ರೂಪವ || ಪೊಂದಿ ಕಶ್ಯಪ | ನಂದನರ
ಖಿತಿ | ಯಿಂದಿದಿದು ವಟು | ವೆಂದೆನಿಸಿ ಮದ || ದಿಂದ ಮೆರೆವ ಮ | ದಾಂಧ ಬಲಿಯ ವ | ಸುಂಧರೆಗೆ
ಪದ | ದಿಂದಲೊತ್ತಿ ಸು || ರೇಂದ್ರ ಸುಮನಸ | ವೃಂದ ಪೊರೆದುದ | ನಿಂದೆಣಿಸಿ ಮುದ | ದಿಂದ
ಪೊಗಳುವೆ ||

(ಅಬ್ರಕ್ಕೆ ಸುದರ್ಶನನ ಪ್ರವೇಶ , ತೈತ್ತೈತ್ತೈತ್ತೈ)

ಸುದರ್ಶನ : (ಅಬ್ರ) ಸರಸಿಜದಳ ಲೋಚನೆಯಿಂ | ತೆರೆಯನ ಶ್ಲಾಘಿಸುತಿರೆ ಸಿರಿಯರಸನ ಕರದೊಳಿರುವ
ಸು || ದರುಶನ ಕೇಳುತಲಾಗಂ | ಕಿರುನಗೆಯ ಬೀರುತ್ತದ್ದಿಳಿದು ಕರಮುಗಿದೆಂದಂ ||

ಸುದರ್ಶನ : (ಅಷ್ಟ-1) ಲಾಲಿಪುದೆಲೆ ತಾಯೆ ಎನ್ನರಿಕೆಯನೊಂದ | ಲಕ್ಷ್ಮೀದೇವಿ || ನಿಮ್ಮ | ಲೋಲನ
ಪೊಗಳುತಲಿರುವುದು ಸಹಜವು | ಲಕ್ಷ್ಮೀದೇವಿ ||

ಸುದರ್ಶನ : (ಅಷ್ಟ-1) ಸಾರಸನಾಭನ ಮೂರು ಲೋಕದಿ ಬಲು | ಲಕ್ಷ್ಮೀದೇವಿ || ಎಲ್ಲಾ |
ರಾರಾಧಿಸುತ ಮನ್ನಣೆಗಳನೀವರು | ಲಕ್ಷ್ಮೀದೇವಿ ||

ಸುದರ್ಶನ : (ಅಷ್ಟ-1) ಫೋರ ದಾನವರೆಲ್ಲ ಬವರಕ್ಕೆ ಬಂದರೆ | ಲಕ್ಷ್ಮೀದೇವಿ || ನಾನು |
ಸೇರಿಕೊಂಡುದರಿಂದ ಸರ್ವಕ್ಕು ಕಾರಣ | ಲಕ್ಷ್ಮೀದೇವಿ ||

ಲಕ್ಷ್ಮೀ : (ಅಷ್ಟ-2) ಮುಚ್ಚು ಮುಚ್ಚೆಲೊ ಬಾಯ ಕಿಚ್ಚಿನ ನುಡಿಯನು | ಕೊಚ್ಚದಿರೆನ್ನೊಡನೆ ||
ಅಚ್ಚುತಗಿಂತ ನೀನಚ್ಚವೀರನೊ ನಿನ್ನ | ಹೆಚ್ಚಿಗಾಯಿತು ಕಂಡುದು ||

ಸುದರ್ಶನ : (ಏಕ,ಕೋರೆ) ಕಂಡುದ ನುಡಿದರೆ ಕೆಂಡದಂತಹ ಸಿಟ್ಟು | ಲಕ್ಷ್ಮೀದೇವಿ || ನಿಮ್ಮ | ಗಂಡ
ನಾನಲ್ಲದಿದಡೆ ದಂಡ ಖಂಡಿತ | ಲಕ್ಷ್ಮೀದೇವಿ ||

ಲಕ್ಷ್ಮೀ : (ಅಷ್ಟ-1) ಒರೆಯೆಲೊ ರಮಣನು ಮತ್ಸ್ಯ ವರಹ ಕೂರ್ಮ | ನರಸಿಂಹರೂಪವನು || ಧರಿಸಿ
ದಾನವರನ್ನು ತರಿವಾಗ ನೀನೆಲ್ಲಿ | ತೆರಳಿ ಅಡಗಿದೇ ಪೇಳು ||

ಸುದರ್ಶನ : (ತ್ರಿವುಡೆ,ಏಕ,ಕೋರೆ) ಮತ್ಸ್ಯನ ರೆಕ್ಕೆಯೊಳ್ ಕೂರ್ಮನ ಚಿಪ್ಪಿನೊಳ್ | ಪೃಥ್ವಿದಾರನ
ದಂತದೊಳ್ || ಸತ್ಯ ನರಸಿಂಹನ ಉಗುರೊಳು ಅಡಗಿದೇ | ಮತ್ತೆ ವಟುವಿನ ಪಾದದಿ ||

ವಿಷ್ಣು : (ತ್ರಿವುಡೆ-1) ಸಹಜವಹುದೀ ವಾಣಿ ನಿನ್ನಂ | ತಹ ಪರಾಕ್ರಮಿ ಭುವನ ಮೂರರೊಳ್ || ಇಹರೆ
ಸುರ ಅಸುರರೊಳು ಪರಿಕಿಸೆ | ಬಹುದು ಬಹುಮತ ನಿನಗೆಯೆ ||

ವಿಷ್ಣು : (ತ್ರಿವುಡೆ-1) ಹಿಂದೆ ಎಣಿಕೆಗೆ ಬಾರದಸುರರ | ವೃಂದವನು ಕೊಂದಿರ್ಪೆನಗೆ ನಿ || ನ್ನಿಂದ
ಲಭಿಸಿದ ನೆರವ ವರ್ಣಿಸ | ಲಿಂದಸಾಧ್ಯವು ಶೇಷಗೆ ||

(ಸುದರ್ಶನನನ್ನು ಒಳಗೆ ಕಳುಹಿದ ನಂತರ)

ವಿಷ್ಣು : (ಭಾಮಿನಿ) ಅಂಬುಜಾಕ್ಷ ಸುದರ್ಶನನ ಕಡು | ಸಂಭ್ರಮದಿ ಪೊಗಳಲ್ಕವಗೆ ತಾ ||
ನೆಂಬುದಡರಲು ಸಂತವಿಸಿ ಬೀಳ್ಕೊಟ್ಟು ಬಳಿಕವನು || ಅಂಬುಜಾನನೆಗೆಂದನೀತನ | ಜಂಭವನು
ಭೇದಿಸುವಹೊತ್ತಾ || ರಂಭವಾದುದು ಬೇಸರಿಸದಿರು ಮನದೊಳಿದಕಾಗಿ ||

(ಲಕ್ಷ್ಮೀದೇವಿಯನ್ನು ಸಂತೈಸಿ ಒಳಗೆ ಕಳುಹಿದ ನಂತರ ದೇವತೆಗಳೊಂದಿಗೆ ದೇವೇಂದ್ರ ಮತ್ತು ಬ್ರಹ್ಮ ಬರುತ್ತಾರೆ)

ದೇವತೆಗಳು : (ವಾರ್ಧಿಕ) ಜಯತು ಜಯ ಜಲಜಾಕ್ಷ ಜಯತು ಜಯ ಖಳ ಶಿಕ್ಷ | ಜಯತು ಸತ್ಯ ಚರಿತ್ರ
ಜಯತು ಶ್ಯಾಮಲ ಗಾತ್ರ || ಜಯತು ಜಯ ಗೋವಿಂದ ಜಯತು ಪರಮಾನಂದ | ಜಯತು ಜಯ
ಸಲಹೆಮ್ಮನು ||

ವಿಷ್ಣು : (ತ್ರಿವುಡೆ-1) ಅರರೆ ಏನಚ್ಚರಿಯು ಸುರಪತಿ | ಸರಸಿರುಹಭವನೊಡನೆ ಕ್ಷೀರದ ||
ಶರಧಿಯೆಡೆಗೈತಂದು ನುತಿಸುವ | ಪರಿಗಳರುಹೈ ಎನ್ನೊಳು ||

ಬ್ರಹ್ಮ : (ಅಷ್ಟ-1) ಕೇಳಯ್ಯ ಲಕ್ಷ್ಮೀಲೋಲ | ದೇವತೆಗಳ | ಪೇಳುವೆ ಕಷ್ಟಗಳ || ಖೂಳ ಶತ್ರು
ಪ್ರಸೂದನನು ಆ | ಭಾಳನೇತ್ರನ ವರದ ಬಲದೊಳು | ಮೇಲುಲೋಕಕ್ಕೆ ಧಾಳಿಗೈಯುತ | ಸೋಲಿಸುತ
ಓಡಿಸಿದನಿವರನು ||

ವಿಷ್ಣು : (ತ್ರಿವುಡೆ-1) ಏಳಿರೈ ಸುರಪಾಲ ನಳಿನಜ | ರೇಳಿ ನೀವಂಜದಿರಿ ಖಳನೆಮ || ನಾಲಯಕೆ ನಾ
ಕುಟ್ಟಿ ಕಳುಹುವೆ | ತಾಳಿ ಧೈರ್ಯ ||

(ಬ್ರಹ್ಮ ಹಾಗೂ ದೇವತೆಗಳನ್ನೆಲ್ಲ ಸಂತೈಸಿ ಕಳುಹಿದ ನಂತರ ಚಕ್ರವನ್ನು ಬಿಟ್ಟು ತಾನೊಬ್ಬನೇ ಯುದ್ಧಕ್ಕೆ ಹೋಗುತ್ತಾನೆ)

ವಿಷ್ಣು : (ತ್ರಿವುಡೆ-2) ಬಂದು ಮಹಲೋಹವತಿಪುರ ಹೊರ | ನಿಂದುಶಂಖವನೂದಲಾಗ ವ ||
ಸುಂಧರೆಯು ಗಡಗಡನೆ ನಡುಗೆ ಮ | ದಾಂಧನಾಗ ||

(ವಿಷ್ಣುವು ಶಂಖವನ್ನು ಊದುತ್ತಾನೆ , ಅಬ್ರಹ್ಮ ಶತ್ರುಪ್ರಸೂಧನ ಬರುತ್ತಾನೆ)

ಶತ್ರುಪ್ರಸೂದನ : (ಅಬ್ರ) ತಿರೆಯು ಕಂಪಿಸೆ ಖಳನ ಎದೆ ಜ | ಜ್ವರಿಯೆ ಕೆಲದಾನವರು ಮಡಿಯಲು ||
ಅರಸ ಕಂಡಾಶ್ಚರ್ಯಪಡುತಲಿ | ಭರದೊಳೆದ್ದು ||

ಶತ್ರುಪ್ರಸೂದನ : (ಏಕ) ಬಂದೆಯ ಎಲ ಮಸಿವರ್ಣ | ಶರ | ಒಂದರೊಳ್ ತೆಗೆವೆನು ಹರಣ || ಬಂದಿಹ
ಪರಿಗಳ ಪೇಳು | ಹರಿ | ನಂದನ ಕಾದಿಹ ತಾಳು ||

ವಿಷ್ಣು : (ಏಕ) ಹರನಿಂದ್ವರವನು ಪಡೆಯುತ ಸುರರನು | ಧಾರದಲಿ ಗೆಲಿದಿಹೆಯ || ಸರುವಧ
ತಪ್ಪೆಂದೊರೆಯುತ ಚರಣಕೆ | ಶರಣಾಗದೆ ಬಿಡೆನು ||

ಶತ್ರುಪ್ರಸೂದನ : (ಅಷ್ಟ-1) ನಕ್ಕು ದಾನವನೆಂದ ರಕ್ಕಸಾರಿಯೆ ನಿನ್ನ | ತಕ್ಕು ಲೌಳಿಯ ವಿದ್ಯೆಗೆ || ಫಕ್ಕ
ಸಿಕ್ಕನು ಈಗ ಸೊಕ್ಕ ಮುರಿದು ಭೂತ | ಕಿಕ್ಕುವೆ ಔತಣವ ||

ವಿಷ್ಣು : (ಏಕ) ಕುನ್ನಿ ಸಮಾನನೆ ನಿನ್ನಂಥಧಮರ | ಗಣ್ಯ ತರದೆ ರಣದಿ || ಮಣ್ಣು ತಿನಿಸಿ ಬಿಡುಗಣ್ಣರ
ಪೊರೆದಿಹೆ | ಎನ್ನೊಳು ಗಳಹದಿರು ||

(ಯುದ್ಧ , ವಿಷ್ಣುವು ಸೋತು ಓಡುತ್ತಾನೆ)

ಶತ್ರುಪ್ರಸಾದನ : (ಅಬ್ರ) ಅರಸ ಲಾಲಿಸು ಸಾರಸಾಕ್ಷನ | ತರ ತರದ ಶರ ಹೂಡುತಸುರನು || ಧಾರದಿ
ಗಲಿದರಮನೆಯ ಸೇರುತ | ಅಮಿತ ಭೋಗದಲಿ ||

(ಓಡಿ ಹೋಗುತ್ತಿರುವ ವಿಷ್ಣುವನ್ನು ನೋಡಿ ನಿಂದಿಸಿ ಅರಮನೆ ಸೇರುತ್ತಾನೆ , ಸೋತ ವಿಷ್ಣು ಚಿಂತಿಸುತ್ತಾ ಬರುತ್ತಾನೆ)

ವಿಷ್ಣು : (ರೂಪಕ) ಏನ ಮಾಡಲಿ ಶಕ್ತಿ ಹೀನನಾದೆನು ಖಳನ | ಗೋಣನರಿಯದೆ ಹೋದೆನಿಂದು ||
ಮಾನವೆಲ್ಲವು ಹೋಯ್ತು ದಾನವನೊಳು ಧಾರ | ತಾನಿತ್ತು ಹಾನಿಯು ಜಗಕೆ ||

(ವಿಷ್ಣು ಚಿಂತಿಸುತ್ತಾ ಇರುವಾಗ ಮುಂದಿನ ಅಬ್ರಕ್ಕೆ ಸುದರ್ಶನ ಬರುತ್ತಾನೆ)

ಸುದರ್ಶನ : (ಅಬ್ರ) ಯಾರಿರ್ಪರೆಂದೆನುತಿರಲು ಸುದರ್ಶನ | ಭೋರನೆ ಪದಕೆರಗುತೆಂದ ||

ಸುದರ್ಶನ : (ಏಕ) ಚಿತ್ತಜಪಿತ ಪುರುಷೋತ್ತಮ ಚಿಂತೆಯ | ದ್ಯಾತಕೆ ಕರ್ಬುರನ || ಕತ್ತನು ಕತ್ತಿಲಿ
ಕೆತ್ತುತ ಜಯವಧು | ಯತ್ನದೊಳೆಳೆತರುವೆ ||

ಸುದರ್ಶನ : (ದಿತ್ತತ್ತ) ಸುಡುವೆನು ಜಗವನು ಬಡಿವೆನು ಜವನನು | ಕಡಲಡಿ ಪುಡಿಗೈವೆ || ಧಡಿಗಡಿ
ಲೋಕದೊಳಡಗಲು ಬಿಡೆ ಕಡಿ | ದಿಡುವೆನು ಅಡಿ ಪದದಿ ||

ಸುದರ್ಶನ : (ತತ್ತತ್ಯೈ) ಮುಕ್ಕಣ್ಣಸುರನ ಪಕ್ಷದೊಳ್ಳೆತರೆ | ಲೆಕ್ಕಿಸುವೆನೆ ಅವನ (ಎನ್ನ) || ಪಕ್ಕ ತ್ಯಜಿಸಿ
ಹೆಣಭಕ್ಷಕನಲಿ ನೀ | ಸಿಕ್ಕಿದೆಯಪಜಯದಿ ||

ಸುದರ್ಶನ : (ದಿತ್ತ) ಬಿಡು ಅನುಮಾನವ ಕೊಡು ಅಪ್ಪಣೆಯೆಂ | ದಡಿಗಿರಗುತ ನುಡಿದ || ಅಡಿಯನ
ಶಿರದೆಡ ತಡವರಿಸುತ ಹರಿ | ಒಡನೆಯೆ ಕಳುಹಿಸಿದ ||

(ವಿಷ್ಣುವು ಅಪ್ಪಣೆ ಕೊಟ್ಟು ತೆರಳಿದ ನಂತರ)

ಸುದರ್ಶನ : (ತ್ರಿವುಡೆ-2) ಪೊಡವಿಪತಿ ಕೇಳ್ ಹರಿಯೊಳಪ್ಪಣೆ | ಪಡೆದು ತೇಜೋರೂಪ ತಾಳುತ ||
ಕಡೆಯ ಭೈರವನಂತೆ ಬರುತಿರೆ | ನಡುಗೆ ಧರೆಯು ||

(ತೈದ ತೈದ ತೈದ . . . , ಒಳಗೆ ಹೋಗಿ ಬಂದ ನಂತರ)

ಸುದರ್ಶನ : (ತ್ರಿವುಡೆ-2) ಬರಬರುತಲುವಿಗ್ನಿ ಶರವನು | ದುರುಳನರಮನೆಗೆಸೆಯೆ ಕೋಟೆಯು ||
ಉರಿವ ಪರಿಯನು ಕಂಡು ಚಾರಕ | ರರುಹೆ ಖಳಗೆ ||

(ಬಾಣ ಬಿಟ್ಟಲ್ಲಿಗೆ ಪದ್ಯಕ್ಕೆ ಶತ್ರುಪ್ರಸಾದನ ಬರುತ್ತಾನೆ)

ಶತ್ರುಪ್ರಸಾದನ : (ಏಕ) ದೂತರ ಮಾತನು ದಾತನು ಕೇಳುತ | ಪ್ರೇತಪತಿಯ ತೆರದಿ || ಖಾತಿಯ
ತಳೆಯುತ ಆಯುಧ ಧರಿಸಿ ವ | ರೂಢವಡರಿ ಬಂದ ||

ಶತ್ರುಪ್ರಸಾದನ : (ಆದಿ,ಏಕ,ಕೋರೆ) ಆರು ನೀನೆಲೊ ವೀರನೆ | ಬಂದಿಹ ಪರಿ | ಭೋರನುಸಿರು
ಮೂಢನೆ || ಘೋರಾಗ್ನಿ ಶರವೇಕೆ ಎಸೆದೆಯೊ ಪುರದೆಡೆ | ಚೋರರಂದದಿ ಘಮ್ಮನೆ ||

ಸುದರ್ಶನ : (ಆದಿ,ಏಕ,ಕೋರೆ) ಶತ್ರು ಸೂದನನೊ ನೀನು | ರಣದಿ ನಿನ್ನ | ಸತ್ವವ ನಿಲಿಸುವೆನು ||
ಚಿತ್ತಜಪಿತ ಮಾಧವನ ಕರದಿ ಯಾ | ವತ್ತು ಇರುವ ಚಕ್ರವು ||

(ಸುದರ್ಶನ ಚಕ್ರವೆಂಬ ಆಯುಧ ಜೀವತಳೆದು ಬಂದುದನ್ನು ತಿಳಿದು ಶತ್ರುಪ್ರಸಾದನ ಉಪಾಯದಿಂದ ತಪ್ಪಿಸಿಕೊಳ್ಳಲು ನಯವಾಗಿ
ಮಾತನಾಡುತ್ತಾನೆ)

ಶತ್ರುಪ್ರಸಾದನ : (ಅಷ್ಟ-1) ಯಾತಕೆಮ್ಮೊಳು ಜಗಳ | ನಿನ್ನಯ ನಾಥ | ಸೋತು ಪೋಗಿಹ ದುರ್ಬಲ ||
ಪಾತಕಿ ಖಡ್ಗಕೆ ಗಳವೀಯಬೇಡೆಲೊ | ಪ್ರೀತಿಯೊಳುಸಿರುವೆನು ||

ಸುದರ್ಶನ : (ಅಷ್ಟ-1) ಸಾವಧಾನದಿ ಪೇಳುವೆ | ಎನ್ನಯ ಕೈಲಿ | ಸಾವುದು ನೀನುಚಿತವೆ || ದೇವತೆಗಳ
ನಾಕ ಅವರಿಗೊಪ್ಪಿಸಿ ಬೇಗ | ಜೀವವ ಉಳಿಸಿಕೊಳ್ಳು ||

ಶತ್ರುಪ್ರಸೂದನ : (ಅಷ್ಟ-2) ಬಿಡುಗಣ್ಣರೆಡೆಯೊಳ್ ನೀನು | ಮಾತಾಡಲು | ಪಡೆದಿಹ ಬಂಧುವೇನೊ ||
ಕಡೆಗಾಲಕೆ ನಿನಗಡಸಿದ ಬುದ್ಧಿಯು | ನುಡಿಯದೋಡುವುದೊಳ್ಳಿತು ||

ಸುದರ್ಶನ : (ಏಕ) ಸ್ಮರಹರನೊಲಿಸುತ ಶಕ್ತಿಯ ಪಡೆದುದ | ಅರಿತಿಹೆ ನಿನ್ನಂಥ || ದುರುಳರ ಪೂರ್ವದಿ
ತರಿದುದ ನೀನೇ | ನರಿತಿಹೆ ಧರಕೊದಗು ||

(ಯುದ್ಧ , ಶತ್ರುಪ್ರಸೂದನ ಸಾಯುತ್ತಾನೆ , ಸುದರ್ಶನನ ಗರ್ವ ಇನ್ನೂ ಹೆಚ್ಚುತ್ತದೆ)

ಸುದರ್ಶನ : (ಏಕ) ಸುರತತಿ ಸುಮಮಳೆಗರೆಯೆ ಸುದರ್ಶನ | ಗರುವದಿ ಸಿರಿವರಗಿಂತ ಘನ ||
ಧಾರವಿಕ್ರಮಿ ತಾನೆನುತಹಂಕಾರದಿ | ಹರಿತಂದನು ಪುರದೆಡೆಗವನು ||

(ವಿಷ್ಣುವಿನಲ್ಲಿಗೆ ಬಂದು ಮುಂಭಾಗದಲ್ಲಿ ನಿಂತಿರುತ್ತಾನೆ)

ವಿಷ್ಣು : (ತ್ರಿವುಡೆ-1) ವೀರ ಬಾ ನೀ ಕರವನೇರದೆ | ದೂರ ನಿಂದಿಹೆ ಏಕೆ ಎನ್ನೊಳು || ಭೂರಿ ಕೋಪದಿ
ಮೌನ ಇರುವರೆ | ಕಾರಣವ ನಾ ಅರಿಯೆನು ||

ಸುದರ್ಶನ : (ಭಾಮಿನಿ) ಆಲದೆಲೆಯೊಳು ಮಲಗಿ ತೇಲುವ | ಕಾಲ ಮಧು ಕೈಟಭರು ಜನಿಸುತ |
ನಾಳಿಕೋದ್ಭವನನ್ನು ಪೀಡಿಸೆ ಹಲಕೆಲವು ಕಾಲ || ಕಾಳಗವನೆಸಗುತ್ತಲವರಲಿ | ಸೋಲು ನಿನ್ನಯ
ಪಾಲಿಗಡಸಲು | ಮೇಲೆ ಎನ್ನನು ಕಳುಹೆ ನಾನವರನ್ನು ತರಿದಿಹೆನು ||

(ವಿಷ್ಣುವು ಕೋಪಗೊಳ್ಳುತ್ತಾನೆ)

ವಿಷ್ಣು : (ತ್ರಿವುಡೆ-2) ಎಲೆ ಸುದರ್ಶನ ತಿಳಿದೆ ನಿನ್ನಯ | ಒಳವ ದಾನವರನ್ನು ತರಿದಿಹ || ಬಲವು
ತಲೆಗೇರಿರುವುದನು ನಾ | ನಿಲಿಪೆ ಘಳಿಲ ||

ವಿಷ್ಣು : (ತ್ರಿವುಡೆ-2) ಉಂಡ ಗೃಹಕೆರಡೆಣಿಸಿದೆಯ ಭಲ | ಗುಂಡ ಕಮ್ಮಕ ಯೋಗ್ಯ ನೀ ಭೂ ||
ಮಂಡಲದಿ ನರನಾಗಿ ಜನಿಸೈ | ಮಂದಮೂಢ ||

(ವಿಷ್ಣುವು ಶಪಿಸಿದಾಗ , ಸುದರ್ಶನ ದುಃಖಿಸುತ್ತಾನೆ)

ಸುದರ್ಶನ : (ಭಾಮಿನಿ) ಕರಿಯ ಪ್ರೊರೆದನ ನುಡಿಯ ಕೇಳಿ ಸು | ದರುಶನಗೆ ಸುಜ್ಞಾನ ಮೂಡಲು ||
ಕರವ ಜೋಡಿಸಿ ಚರಣಕೆರಗುತ | ನುತಿಸಿದನು ಹರಿಯ ||

ಸುದರ್ಶನ : (ಅಷ್ಟ-1) ಮನ್ನಿಸೆನ್ನಪರಾಧವ | ಮಾಧವ ಸುಪ್ರ | ಸನ್ನ ಮೂರುತಿ ಕೇಶವ || ಎನ್ನೊಳೇತಕೆ
ಭೇದ | ನಿನ್ನೊಳಿಲ್ಲವು ವಾದ | ಮುನ್ನ ನಂಬಿದೆ ಪಾದ | ಇನ್ನಂತುಕೊ ಮೋದ ||

ಸುದರ್ಶನ : (ಅಷ್ಟ-1) ತಿಳಿಯದಜ್ಞಾನವೆನ್ನ | ತಲೆಯೊಳಗೆ ಅಡರಿ | ಬಲು ಮೂದಲಿಸಿದೆ ನಿನ್ನ ||
ಜಲಜಾಕ್ಷ ನಿನ್ನರೆ | ಘಳಿಗೆ ಬಿಟ್ಟಿರಲಾರೆ | ಇಳೆಯೊಳನುದಿನ ಹ್ಯಾಗೆ | ಕಳೆಯಲಿ ದೇವಾ ||

ವಿಷ್ಣು : (ಅಷ್ಟ-1) ಭಕ್ತ ಚಿಂತಿಸಬೇಡ ಕೃತವೀರ್ಯ ಸುತನಾಗಿ | ಪೃಥ್ವಿಯೊಳ್ ಜನಿಸು ನೀನು ||
ಅತ್ರಿಜನಾಗಿ ಸಮಸ್ತ ವಿದ್ಯೆಯ ಬೋಧಿ | ಸುತ್ತಹುದೆನಿಸುವೆನು ||

ವಿಷ್ಣು : (ಅಷ್ಟ-1) ಮತ್ತೆ ಭಾರ್ಗವರಾಮನಾಗಿ ಮೋಕ್ಷವ ನಿನ | ಗಿತ್ತು ಮಾತಾಪಿತರ || ಚಿತ್ತ ಶಾಂತಿಗೆ
ದುಷ್ಟ ಕ್ಷತ್ರಿಯರನು ಕೊಲ್ಲೆ | ಮತ್ತವತರಿಸಲಿಹೆ ||

* * * * *